

प्रो. जैन को बनाया आईआईटी इंदौर का कार्यवाहक निदेशक

इंदौर (नईदुनिया प्रतिनिधि)। प्रो. निलेश कुमार जैन आईआईटी इंदौर की कमान संभालेंगे। संस्थान में मैकेनिकल विभाग के हेड प्रो. जैन को कार्यवाहक निदेशक नियुक्त किया है। मानव संसाधन विकास मंत्रालय (एमएचआरडी) ने नियुक्ति आदेश जारी किया है। मौजूदा निदेशक डॉ. प्रदीप कुमार माथुर का कार्यकाल 31 दिसंबर को पूरा होने के बाद संस्थान की बागडोर डॉ. जैन के हाथों में सौंपी गई है।

प्रो. माथुर के जाने की खुशी में बुधवार को आईआईटी के सिमरोल परिसर में पटाखे फोड़े गए। छात्रों के साथ प्रोफेसरों और स्टाफ का बड़ा हिस्सा अरसे से प्रो. माथुर के काम करने के तरीके से नाराज था। कई बार एमएचआरडी को शिकायत भी भेजी गई थी। माथुर इंजीनियरिंग पृष्ठभूमि के नहीं होते हुए भी आईआईटी के निदेशक बनाए गए थे।

एमएचआरडी ने बीते साल सितंबर-अक्टूबर में ही आईआईटी इंदौर में नए निदेशक की नियुक्ति के लिए प्रक्रिया शुरू

कर दी थी। हालांकि अब तक नियुक्ति प्रक्रिया पूरी नहीं हो सकी है। पूर्णकालिक निदेशक की नियुक्ति होने तक प्रो. जैन को संस्थान की बागडोर सौंपी गई है। प्रो. जैन इंदौर में आईआईटी की स्थापना के समय से ही जुड़े हुए हैं।

एसजीएसआईटीएस से 1993 में बैचलर ऑफ इंजीनियरिंग की डिग्री हासिल करने वाले प्रो. जैन ने बाद में आईआईटी कानपुर से भी पढ़ाई की और आईआईटी इंदौर से पहले आईआईटी खड़गपुर में सेवाएं दे चुके हैं। माथुर की विदाई के साथ संस्थान में आंतरिक फेरबदल भी शुरू हो गया है।

गौरतलब है कि बीते समय आईआईटी इंदौर में अव्यवस्थाओं को लेकर छात्र हड़ताल पर बैठ चुके हैं। पीएचडी के एक छात्र ने प्रताड़ना के खिलाफ हाई कोर्ट में याचिका लगाई है। जबकि कैंपस निर्माण के बीच में चीफ इंजीनियर से लेकर फाइनेंस कंट्रोलर तक संस्था से इस्तीफा दे चुके हैं। प्रोफेसरों ने भी सामूहिक शिकायत एमएचआरडी तक भेजी थी।